

समां - 12:25 hrs.

<><><><><><>

Census

मरदमशुमारी दे मुख चरण दी शुरुआत अज्जै थमां होई गई ऐ। इस गेड़ च नियुक्त मतगणना अधिकारी ते एन्यूमरेटर फिल्ड च जाइयै घर-घर सर्वेक्षण करडन। आपू अपने ब्योरे ऑनलाईन दर्ज कराने आहला चरण कल मुक्की गेआ ऐ। हुन इस चरण च अधिकारी घर-घर जाइयै आंकड़े किट्ठे करडन। सरबन्धी अफसरें लोकें गी अपील कीती ऐ जे ओह इनें लोकें दा सहयोग करन तां जे एह प्रक्रिया बवस्थित ढंगै नै सम्पन्न होई सकै ते स्टीक ते सेई जानकारी हासल होई सकै।

<><><><><><>

Exfiltration Bid Foiled

सेना ते जम्मू-कश्मीर पुलस आस्सेआ चलाए गेदे इक सांझे अभियान च बारामूला जिले दे उड़ी सैक्टर च बन्ना टप्पियै उस पार जाने दी कोशिश गी नाकाम करी दिता गेआ ऐ। चिनार कोर ने इक सोशल मीडिया पोस्ट च दस्सेआ ऐ जे खास खुफिया जानकारी दे आधार पर सुरक्षाबलें इलाके च सांझे तौरा पर तपाशी अभियान रम्भेआ ते सोपोर थमां गाईड इक सनें दंऊ जनें गी फगड़ेआ ऐ। अधिकारिएं मुजब एह त्रौनें जनें- राष्ट्रविरोधी इरादें कन्ने उड़ी सैक्टर थमां बन्ने पार जाने दी कोशिश करा'रदे हे। सेना दी चिनार कोर नै पुलस दे सहयोग कन्ने एह अभियान चलाया। मामले दी अगड़ी तफतीश जारी ऐ। तौआई बारामुला जिले दे उड़ी सैक्टर च गै सेना नै पाकिस्तान दे गैर-कन्नी कब्जे आहले जम्मू-कश्मीर दे रोहने आहलें इक घुसपैठियें गी फगड़ेआ ऐ। अधिकारिएं मुजब- चौक्कने चिनार वारियर्स ने उस आदमी गी उसलै रोकी लैता- जिसलै ओह कब्जा रेखा गी पार करिए भारतीय इलाके च दाखल होने दी कोशिश करा'रदा हा। मगरा इस घुसपैठियें गी अग्गे दी कन्नी कारवाई लेई पुलस गी सौंपी दिता गेआ।

<><><><><><>

Khet Bachao Abhiyan

जम्मू खिते च महीने भर चलने आहला “खेत बचाओ” अभिजान अज्जै थमां रम्भ होआ रदा ऐ एदा मकसद करसानें दी मदद ते लगातार ते टिकाऊ खेती गी बढ़ावा देना ऐ। केन्द्रीय मंत्री शिवराज सिंह चौहान होरें हिदायत दिती ऐ जे एह अभिजान छड़ा जागरुकता फैलाने तोड़ी सिमित नैई रवै- सगुआ एह करसानें- खेतरे ते ग्राएं गी आपू चै जोड़ने ते राश्ट्रव्यापी जागरुकता बढ़ाने लेई ऐ। राई-बाई सरबन्धी विभाग जम्मू दे डरैक्टर अनिल गुप्ता होरें इस बारे कल इक बैठक लाई। इस दौरान मिटटी दे नरोएपन सरबन्धी जांच-रसायनें दा घट्ट इस्तेमाल ते जमीनी सतह पर तकनीकी सलाह पर चेचा जोर पाया गेआ। इस अभियान दौरान बक्ख-बक्ख मैहकमें ते शोभे दियां टीमां- पंचैतें दा दौरा लाडन-जेड़ियां करसानें गी सलाह-मशवरा देडन ते कुदरती खेती गी बढ़ावा देने लेई प्रेरित करगंन। इस अभियान दौरान करसानें गी दोआर कार्ड ते PM-KISAN योजना बारे बी जानकारी दिती जाहग।



Satish Range-e-Kashmir

ट्रान्स्पोर्ट मंत्री सतीश शर्मा होरें जम्मू-कश्मीर दे आर्थिक बदलाव गी अगड़ा बधाने लेई आधुनिक ट्रान्स्पोर्ट- सैलसफा गी बढ़ावा देने- नवाचार ते उद्यमशीलता दे महत्व पर जोर पाया। श्रीनगर च VOLVO बसें दे बेड़े दा उदघाटन करदे होई उ'नें एह गल्ल आक्खी। मंत्री होरें आखेआ जे आलमी सतह दी ट्रान्स्पोर्ट सुविधाएं कन्नै यात्रा दे अनुभव गी बधाने दे कन्नो-कन्नी सैलसफा ते बपार गी बी बढ़ावा थहोग। मगरा उ'नें रंग-ए-कश्मीर प्रदर्शनी दा दौरा लाया ते उद्यमियें ते कारीगरें कन्नै गल्लबात कीती। उ'नें जम्मू-कश्मीर च समावेशी ते टिकाऊ समाजी-आर्थिक विकास लेई सरकार दी वचनबद्धता गी फही पक्का करदे होई स्टार्ट-अप- कौशल विकास ते डिजिटल सशक्तिकरण पर जोर पाया।



IGP- SANJY

जम्मू जोन दे IG Bhim Sen Tuti होरें औंटी श्री अमरनाथ यात्रा दी त्यारियें दा जायजा लैता। उ'नें कठुआ ते साम्बा जिले च सुरक्षा ते होरनें सुविधाएं दा जायजा लैता। सिविल ते पुलस दे वरिष्ठ अधिकारी बी उन्दे कन्नै मौजूद हे। उ'नें आधार शिवरे-लंगरे- रौहने बौहरने

दी सहूलतें ते होरनें चीजें दा निरिक्षण कीता। उंनें CCTV राएं निगरानी- जांच- ट्रैफिक प्रबंधन ते कुसै बी आपदा कन्ने निबडने लेई योजना वगैरा दा बी जायजा लैता। अफसरें कन्ने लाई दी बैठक च IGP होरें मती चौकी- ड्रोन राएं निगरानी ते सुरक्षा एजेंसिएं बश्कार बेहतर तालमेल पर जोर पाया।



Weather

मौसम विभाग नै पेशगोई कीती ऐ जे 3 जून तगर मौसम आम तौरा पर खुश्क बने दा रौहग। 4 ते 5 जून गी नेकें थाहरें पर परतियै बरखा- गरज-चमक ते तेज ब्हाऊ दे चलने दी संभावना ऐ। मैहकमे नै 6 थमां 8 जून तगर आम तौरा पर खुश्क मौसम दा अंदाजा लाया ऐ।



IPL –Final

आई.पी.एल. क्रिकेट च रॉयल चैलेन्जर्स बेंगलुरु ने कल अहमदाबाद दे नरेन्द्र मोदी स्टेडियम च खेड्ढे गेदे फाईनल मुकाबले च गुजरात टाईटन्स गी 5 विकटें कन्ने हराइयै लगातार दुई बारी खिताब जिती लैता। पैहले बल्लेबाजी करदे होई गुजरात टाईटन्स ने तय 20एं ओवरें च 8 विकटां मुहाइयै 155 रन्ज बनाए- जेहदे परते च RCB ने 18एं ओवरें च गै जित हासल करी लैती। RCB दी इस जित च विराट कोहली हुंदी बड़ी बड्डी भूमिका रेही- जिनें छडी 42 गेंदें च नाबाद 75एं रन्जें दी पारी खेड्ढी। BCCI दे अध्यक्ष मिथुन मन्हास ते BCCI दे सचिव देवजीत सैकिया होरें बेंगलुरु दे कप्तान रजत पाटीदार गी IPL 2026 दी ट्रॉफी भेंट कीती।

